

ಯು. ಎ. ಎಸ್. ತಳಿ ಕುರಿ

ಡಾ|| ಎಂ. ಡಿ. ಹರಪನಹಳ್ಳಿ, ಎಸ್. ಡಿ. ಕಲೋಳಗಿ ಮತ್ತು ಜಾನೇದ ಮುಲ್ಲಾ
ಕೃಷಿ ಮಹಾವಿದ್ಯಾಲಯ, ಧಾರವಾಡ.

ಈಗಿನ ದಿನಗಳಲ್ಲಿ ಕೃಷಿಯನ್ನೇ ಅವಲಂಬಿಸಿ ಉಪಜೀವಿಸುವವರು ನಿರೀಕ್ಷಿಸುವಷ್ಟು ಲಾಭದಾಯಕವಾಗುತ್ತಿಲ್ಲ. ಆದ್ದರಿಂದ ಮಿಶ್ರ ಬೇಸಾಯ ಪದ್ಧತಿಯನ್ನು ಅಳವಡಿಸಿಕೊಂಡಾಗ ಅರ್ಥಿಕ ಲಾಭದ ಜೊತೆಗೆ ಭೂಮಿಯ ಮತ್ತು ದುಡಿಮೆಯ ಸಾಮರ್ಥ್ಯ ಉಪಯೋಗವನ್ನು ವರ್ಷವಿಡೀ ಮಾಡಿಕೊಳ್ಳಬಹುದು. ಹೈನುಗಾರಿಕೆ, ಕೋಳಿ ಸಾಕಾಣಿಕೆ, ಮೇಲೆ ಸಾಕಾಣಿಕೆ ಮತ್ತು ಕುರಿ ಸಾಕಾಣಿಕೆ ಇವೇ ಮೊದಲಾದ ಉಪಕಸುಬುಗಳನ್ನು ಕೃಷಿಯ ಜೊತೆಗೆ ಅಳವಡಿಸಿಕೊಂಡಾಗ ಮಿಶ್ರಬೇಸಾಯ ಲಾಭದಾಯಕವಾಗುವುದು.

ಕುರಿ ಸಾಕಾಣಿಕೆ ಕೈಗೊಳ್ಳುವುದರಿಂದ, ಮನುಷ್ಯನ ಆಹಾರದ ಕೊರತೆ ನೀಗಲು ಮಾಂಸದ ಲಭ್ಯತೆಯ ಜೊತೆಗೆ ಉಣ್ಣೆ ಮತ್ತು ಚರ್ಮದಿಂದ ವಿವಿಧ ವಸ್ತುಗಳನ್ನು ತಯಾರಿಸಬಹುದು. ಕುರಿ ಸಾಕಾಣಿಕೆ ಹೆಚ್ಚು ಹಣದ ಖರ್ಚಿನ ಅವಶ್ಯಕತೆ ಇಲ್ಲ. ಅಲ್ಲದೆ ಇತರ ಸಾಕು ಪ್ರಾಣಿಗಳ ಜೊತೆಗೆ ಹೋಲಿಸಿದಾಗ ಕುರಿಗಳಿಗೆ ಹೆಚ್ಚಿನ ನೀರು, ಮೇವು ಹಾಗೂ ವಿಶೇಷವಾಗಿ ಹೊಟ್ಟೆಗೆ ಬೇಕಾಗುವದಿಲ್ಲ.

ನಮ್ಮ ರಾಜ್ಯದಲ್ಲಿ ಉತ್ತಮ ಮಾಂಸದ ಕುರಿ ತಳಿಗಳು ಇದ್ದರೂ ಉತ್ತಮ ಗುಣಮಟ್ಟದ ಉಣ್ಣೆ ಮತ್ತು ಉಣ್ಣೆಯ ಇಳುವರಿ ಕೊಡುವಂತ ತಳಿಗಳು ವಿರಳವಾಗಿವೆ. ಉಣ್ಣೆ ಮತ್ತು ಮಾಂಸ ಎರಡರಲ್ಲೂ ವಿಶೇಷತೆ ಪಡೆದಂಥ ಕುರಿ ತಳಿಯ ಬೇಡಿಕೆ ಇರುವುದರಿಂದ ರಾಜ್ಯದ ಕೃಷಿ ವಿಶ್ವವಿದ್ಯಾಲಯದ ತಳಿ ತಜ್ಞರು ಪರಿಶ್ರಮಿಸಿ ಒಂದು ಹೊಸ ಕುರಿ ತಳಿಯನ್ನು ೧೯೮೩ ರಲ್ಲಿ ಬಿಡುಗಡೆ ಮಾಡಿದರು. ಇದಕ್ಕೆ ಯು. ಎ. ಎಸ್. ತಳಿ ಕುರಿ ಎಂದು ಹೆಸರಿಸಲಾಗಿದೆ. ಇತರ ತಳಿಗಳಿಗಿಂತ ಉತ್ತಮ ಗುಣಮಟ್ಟದ ಮಾಂಸ ಮತ್ತು ಉಣ್ಣೆಯ ಹೆಚ್ಚಿನ ಇಳುವರಿಯನ್ನು ಕಡಿಮೆ ವಯಸ್ಸಿನಲ್ಲಿ ಕೊಡುವುದು ಈ ತಳಿಯ ವಿಶೇಷತೆ.

ಯು. ಎ. ಎಸ್. ತಳಿ ಕುರಿಯನ್ನು ಮೂರು ಕುರಿ ತಳಿಗಳ ಸಂಕರಣದಿಂದ ಅಭಿವೃದ್ಧಿಪಡಿಸಲಾಗಿದೆ. ಈ ತಳಿಯು, ಶೇಕಡಾ ೫೦ ರಷ್ಟು ಡೆಕ್ಕಣಿ, ಶೇ. ೨೫ ರಷ್ಟು ಬನ್ನೂರು ಹಾಗೂ ಶೇ. ೨೫ ರಷ್ಟು ಎದೇಶಿ ತಳಿಯಾದ ಸಾಥ್‌ಡಾನ್ ಕುರಿ ತಳಿಗಳ ಅನುವಂಶಿಕ ಗುಣಗಳನ್ನು ಹೊಂದಿರುತ್ತದೆ. ಈ ರೀತಿಯಾಗಿ ಅಭಿವೃದ್ಧಿಪಡಿಸಿದ ಯು.ಎ.ಎಸ್. ತಳಿ ಕುರಿ ಉತ್ತಮ ಗುಣಮಟ್ಟದ ಮಾಂಸ ಮತ್ತು ಉಣ್ಣೆ ಕೊಡುವ ತಳಿಯಾಗಿರುತ್ತದೆ.

ಯು. ಎ. ಎಸ್. ತಳಿ ಕುರಿಯ ವಿಶಿಷ್ಟತೆಗಳು ಇಂತಿವೆ :

- ೧) ಇದು ಗಾತ್ರದಲ್ಲಿ ಮಧ್ಯಮವಾಗಿದ್ದು ಮತ್ತು ಕಾಲುಗಳು ಗಿಡ್ಡವಾಗಿರುತ್ತವೆ.
- ೨) ಮೂಗಿನ ಹೊಳ್ಳೆಗಳು ಉಬ್ಬಿರುತ್ತವೆ.

- ೩) ಇದರ ಉಣ್ಣೆಯ ಬಣ್ಣವು ಕೆನೆಯ ಬಣ್ಣವಾಗಿರುವುದರಿಂದ ಯಾವುದೇ ಬಣ್ಣ ಹಾಕಿ ವಿವಿಧ ಬಣ್ಣಗಳ ಉಡುಪುಗಳನ್ನು ತಯಾರಿಸಬಹುದಾಗಿದೆ.
- ೪) ಈ ತಳಿಯ ಕುರಿಗಳಿಗೆ ಕೋಡುಗಳು ಇರುವುದಿಲ್ಲ.

೫) ಹುಟ್ಟಿದ ಮರಿಗಳ ಸರಾಸರಿ ತೂಕ ೨.೩ ಕಿಲೋಗಳಷ್ಟಿರುತ್ತದೆ. ಆದರೆ ಶೀಘ್ರವಾಗಿ ಬೆಳೆವಣಿಗೆ ಹೊಂದುವಂಥ ವಿಶಿಷ್ಟ ಗುಣ ಪಡೆದಿರುವುದರಿಂದ ೬ ತಿಂಗಳ ಅವಧಿಯಲ್ಲಿ ಇದರ ದೇಹದ ತೂಕವು ಸರಾಸರಿ ೧೬-೧೭ ಕೆ. ಗ್ರಾಂ. ಇರುತ್ತದೆ. ಆದ್ದರಿಂದ ಈ ವಯಸ್ಸಿನ ಕುರಿಗಳನ್ನು ಮಾಂಸಕ್ಕಾಗಿ ಮಾರಾಟ ಮಾಡಬಹುದು. ಮತ್ತು ಹೆಚ್ಚಿನ ಬೇಡಿಕೆ ಇರುವುದರಿಂದ ಹೆಚ್ಚಿನ ಲಾಭ ಸಹ ಪಡೆಯಬಹುದು. ಈ ವಯಸ್ಸಿನ ಮರಿಗಳಲ್ಲಿ ಮಾಂಸವು ಎಳೆಯದಾಗಿ ಮತ್ತು ರುಚಿಕರವಾಗಿರುತ್ತದೆ.

೬) ಹೆಣ್ಣು ಕುರಿಗಳು ೧೪ ರಿಂದ ೧೬ ತಿಂಗಳ ವಯಸ್ಸಿನಲ್ಲಿ ಮೊದಲ ಸಲ ಮರಿ ಹಾಕುತ್ತವೆ. ಈ ಸಮಯದಲ್ಲಿ ಹೆಣ್ಣು ಕುರಿಗಳ ದೇಹದ ತೂಕ ಸರಾಸರಿ ೨೮-೩೪ ಕಿಲೋ ಇರುತ್ತದೆ. ಪುನಃ ಮರಿ ಹಾಕುವ ಅಂತರ (ಸೂಲದ ಅಂತರ) ೬ ರಿಂದ ೧೧ ತಿಂಗಳದಾಗಿದ್ದು, ಸರಾಸರಿ ೮ ತಿಂಗಳದ್ದಾಗಿರುತ್ತದೆ. ಅಂದರೆ ಎರಡು ವರ್ಷದಲ್ಲಿ ಕನಿಷ್ಠ ಮೂರು ಬಾರಿ ಮರಿ ಹಾಕುತ್ತದೆ.

೭) ಉಣ್ಣೆಯ ಇಳುವರಿ : ಡೆಕ್ಕನ ಮತ್ತು ಬನ್ನೂರು ತಳಿ ಕುರಿಗಳಿಗಿಂತ ಉತ್ತಮ ಗುಣ ಮಟ್ಟದ ಮತ್ತು ಹೆಚ್ಚಿನ ಇಳುವರಿಯನ್ನು ಪಡೆಯಬಹುದು. ವರ್ಷದಲ್ಲಿ ಎರಡು ಸಲ ಉಣ್ಣೆ ಕತ್ತರಿಸಿದಾಗ ಇಳುವರಿ ಸರಾಸರಿ ೭೫೦ ಗ್ರಾಂ. ನಷ್ಟು ಇರುತ್ತದೆ ಉಣ್ಣೆಯ ಬಣ್ಣ ಕೆನೆಯ ಬಣ್ಣವನ್ನು ಹೋಲುತ್ತದೆ.

ಉಣ್ಣೆಯ ಎಳೆಯು ತೆಳುವಾಗಿದ್ದು, ಉದ್ದವಾಗಿದ್ದು, ಆಹಾರದಲ್ಲಿ ಉಬ್ಬು ತಗ್ಗುಗಳಿಂದ ಕೂಡಿರುತ್ತದೆ. ಇಂಥ ಉಣ್ಣೆಯು ಉಡುಪುಗಳನ್ನು ತಯಾರಿಸಲು ಯೋಗ್ಯವಾಗಿದ್ದು ಹೆಚ್ಚಿನ ಬೆಲೆ ತರುವದು.

೮) ಮಾಂಸದ ಗುಣಮಟ್ಟ : ಈ ತಳಿಯ ಮಾಂಸದ ಪದರಗಳಲ್ಲಿ ಕೊಬ್ಬು ಸೇರಿಕೊಂಡಿರುವುದರಿಂದ ರುಚಿಕರವಾಗಿರುತ್ತದೆ ಮತ್ತು ಇದರಿಂದಾಗಿ ಮಾಂಸಕ್ಕೆ ಒಂದು ತರಹದ ಅಹ್ಲಾದಕರ ಸುವಾಸನೆ ಇರುತ್ತದೆ. ಮಾಂಸವು ಮೃದುವಾಗಿದ್ದು ಕಡಿಮೆ ನಾರಿನಂತದಿಂದ ಕೂಡಿರುತ್ತದೆ. ಮಾಂಸದ ಇಳುವರಿ ಶೇ. ೪೦ ರಿಂದ ೪೫ ಭಾಗವಿರುತ್ತದೆ

ಈ ತಳಿಯ ಕುರಿಗಳನ್ನು ಜವಾರಿ ಕುರಿಗಳ ಹಾಗೆ ಮೇಯಿಸಿ ಸಾಕಬಹುದಾಗಿದೆ. ದಿನಕ್ಕೆ ೧೦೦ ರಿಂದ ೧೫೦ ಗ್ರಾಂ ಸಮತೋಲ ಆಹಾರ (ದಾಣೆ ಮಿಶ್ರಣ) ಕೊಟ್ಟಲ್ಲಿ ಕಡಿಮೆ ಅವಧಿಯಲ್ಲಿ ಹೆಚ್ಚಿನ ಉತ್ಪತ್ತಿಯನ್ನು ನಿರೀಕ್ಷಿಸಬಹುದು.

ಈ ತಳಿಯ ಕುರಿಗಳನ್ನು ಮುಖ್ಯ ಸಂಶೋಧನಾ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ ಮತ್ತು ಕೃಷಿ ವಿಜ್ಞಾನ ಕೇಂದ್ರ, ಹನುಮನಮಟ್ಟಿಯಲ್ಲಿ ಸಾಕಲಾಗುತ್ತಿದೆ ಮತ್ತು ಗಂಡು ಕುರಿಗಳು ಈ ಕೇಂದ್ರಗಳಲ್ಲಿ ಮಾರಾಟಕ್ಕೆ ಲಭ್ಯವಿರುವವು.

